

# കുരിശിന്റെ വഴി

പ്രാരംഭഗാനം

കുരിശിൽ മരിച്ചവനേ, കുരിശാലേ  
വിജയം വരിച്ചവനേ;  
മിഴിനീരൊഴുക്കിയങ്ങേ കുരിശിന്റെ  
വഴിയേ വരുന്നൂ ഞങ്ങൾ

ലോകൈക നാമാ, നിൻ  
ശിഷ്യരായ്ത്തീരുവാ-  
നാശിപ്പോന്നെന്നുമെന്നും  
കുരിശുവഹിച്ചു നിൻ  
കാൽപ്പാടു പിൻചെല്ലാൻ  
കല്പിച്ച നായകാ.

നിൻ ദിവ്യരക്തത്താ-  
ലെൻ പാപമാലിന്യം  
കഴുകേണമേ, ലോകനാമാ.

പ്രാരംഭ പ്രാർത്ഥന

നിത്യനായ ദൈവമേ, ഞങ്ങൾ അങ്ങയെ ആരാധിക്കുന്നു. പാപികളായ  
മനുഷ്യർക്കുവേണ്ടി ജീവൻ ബലികഴിക്കുവാൻ തിരുമാനസ്സായ കർത്താവേ  
ഞങ്ങൾ അങ്ങയ്ക്ക് നന്ദി പറയുന്നു.

അങ്ങു ഞങ്ങളെ സ്നേഹിച്ചു: അവസാനം വരെ  
സ്നേഹിച്ചു. സ്നേഹിതനുവേണ്ടി ജീവൻ ബലികഴിക്കുന്നതിനേക്കാൾ വലിയ  
സ്നേഹമില്ലെന്ന് അങ്ങ് അരുളിച്ചെയ്തിട്ടുണ്ടല്ലോ. പീലാത്തോസിന്റെ ഭവനം  
മുതൽ ഗാഗുൽത്താവരെ കുരിശും വഹിച്ചുകൊണ്ടുള്ള അവസാനയാത്ര  
അങ്ങേ സ്നേഹത്തിന്റെ ഏറ്റം മഹത്തായ  
പ്രകടനമായിരുന്നു. കണ്ണുനീരിന്റെയും രക്തത്തിന്റെയും ആ വഴിയിൽകൂടി  
; വ്യാകുലയായ മാതാവിന്റെ പിന്നാലെ ഒരു തീർത്ഥയാത്രയായി ഞങ്ങളും  
അങ്ങയെ അനുഗമിക്കുന്നു. സ്വർഗ്ഗത്തിലേയ്ക്കുള്ള വഴി  
ഞെരുക്കമുള്ളതും, വാതിൽ ഇടുങ്ങിയതുമാണെന്ന് ഞങ്ങളെ അറിയിച്ച  
കർത്താവേ, ജീവിതത്തിന്റെ ഓരോ ദിവസവും ഞങ്ങൾക്കുണ്ടാകുന്ന  
വേദനകളും കുരിശുകളും സന്തോഷത്തോടെ സഹിച്ചു കൊണ്ട് ആ ഇടുങ്ങിയ

വഴിയിൽകൂടി സഞ്ചിരിയ്ക്കുവാൻ ഞങ്ങളെ സഹായിക്കണമേ.

കർത്താവേ അനുഗ്രഹിക്കണമേ.

പരിശുദ്ധ ദേവമാതാവേ,

ക്രൂശിതനായ കർത്താവിന്റെ തിരുമുറിവുകളെ എന്റെ ഹൃദയത്തിൽ

പതപ്പിച്ച് ഉറപ്പിക്കണമേ

( ഒന്നാം സ്ഥലത്തേയ്ക്ക് പോകുമ്പോൾ)

മരണത്തിനായ് വിധിച്ചു കറയറ്റ  
ദൈവത്തിൻ കുഞ്ഞാടിനെ  
അപരാധിയായ് വിധിച്ചു കല്മഷം  
കലരാത്ത കർത്താവിനെ

അറിയാത്ത കുറ്റങ്ങൾ  
നിരയായ് ചുമത്തി  
പരിശുദ്ധനായ നിന്നിൽ;  
കൈവല്യദാതാ,നിൻ  
കാരുണ്യം കൈക്കൊണ്ടോർ  
കദനത്തിലാഴ്ത്തി നിന്നെ.  
അവസാനവിധിയിൽ നീ-  
യലിവാർന്നു ഞങ്ങൾക്കാ-  
യരുളേണമേ നാകഭാഗ്യം.

ഒന്നാം സ്ഥലം

ഈശോ മിശിഹാ മരണത്തിനു വിധിക്കപ്പെടുന്നു.

ഈശോമിശിഹായേ,ഞങ്ങൾ അങ്ങയെ കുമ്പിട്ടാരാധിക്കുന്നു:

എന്തുകൊണ്ടെന്നാൽ വിശുദ്ധ കുരിശിനാൽ അങ്ങു ലോകത്തെ രക്ഷിച്ചു.

മനുഷ്യകുലത്തിന്റെ പാപപരിഹാരത്തിനുള്ള ബലി  
ആരംഭിച്ചുകഴിഞ്ഞു....ഈശോ പീലാത്തോസിന്റെ  
മുമ്പിൽ നിൽക്കുന്നു....അവിടുത്തെ ഒന്നു നോക്കുക...ചമ്മട്ടിയടിയേറ്റ ശരീരം  
...രക്തത്തിൽ ഒട്ടിപ്പിടിച്ച വസ്ത്രങ്ങളു  
തലയിൽ മുൾമുടി...ഉറക്കമൊഴിഞ്ഞ കണ്ണുകൾ...ക്ഷീണത്താൽ വിറയ്ക്കുന്ന  
കൈകാലുകൾ ദാഹിച്ചു വരണ്ട നാവ്...ഉണങ്ങിയ ചുണ്ടുകൾ

പിലാത്തോസ് വിധിവാചകം ഉച്ചരിക്കുന്നു...കുറ്റമില്ലാത്തവൻ  
കുറ്റക്കാരനായി വിധിക്കപ്പെട്ടു...എങ്കിലും,അവിടുന്ന് എല്ലാം നിശബ്ദനായി  
സഹിക്കുന്നു.

എന്റെ ദൈവമായ കർത്താവേ അങ്ങു കുറ്റമറ്റവനായിരുന്നിട്ടും  
കുരിശുമരണത്തിനു വിധിക്കപ്പെട്ടുവല്ലോ.എന്നെ മറ്റുള്ളവർ  
തെറ്റിദ്ധരിക്കുമ്പോഴും, നിർദ്ദയമായി വിമർശിക്കുമ്പോഴും കുറ്റക്കാരനായി  
വിധിക്കുമ്പോഴും അതെല്ലാം അങ്ങയെപ്പോലെ സമചിത്തനായി  
സഹിക്കുവാൻ എന്നെയനുഗ്രഹിക്കണമേ.അവരുടെ ഉദ്ദേശത്തെപ്പറ്റി  
ചിന്തിക്കാതെ അവർക്കുവേണ്ടി ആൽമാർത്ഥമായി  
പ്രാർത്ഥിക്കുവാൻ എന്നെ സഹായിക്കണമേ. 1. സ്വർഗ്ഗ. 1. നന്മ.

കർത്താവേ....

പരിശുദ്ധ ദേവമാതാവേ...

(രണ്ടാം സ്ഥലത്തേയ്ക്കു പോകുമ്പോൾ)

കുരിശു ചുമന്നിടുന്നു ലോകത്തിൻ  
വിനകൾ ചുമന്നിടുന്നു.  
നീങ്ങുന്നു ദിവ്യ നാഥൻ നിന്ദനം  
നിറയും നിരത്തിലൂടെ.  
എൻ ജനമേ,ചെലക  
ഞാനെന്നു ചെയ്തു  
കുരിശെന്റെ തോളിലേറ്റാൻ?  
പൂന്തേൻ തുള്ളുമ്പുന്ന  
നാട്ടിൽ ഞാൻ നിങ്ങളെ  
ആശയോടാനയിച്ചു:  
എന്തേ,യിദം നിങ്ങളെ  
ല്ലൊം മറന്നെന്റെ  
ആൽമാവിനാതകമേറ്റി ?

രണ്ടാം സ്ഥലം

ഈശോമിശിഹാ കുരിശു ചുമക്കുന്നു

ഈശോമിശിഹായേ....

ഭാരമേറിയ കുരിശും ചുമന്നുകൊണ്ട് അവിടുന്നു മുന്നോട്ടു  
നീങ്ങുന്നു.ഈശോയുടെ ചുറ്റും നോക്കുക.

സ്നേഹിതന്മാർ ആരുമില്ല.. യൂദാസ് അവിടുത്തെ ഒറ്റിക്കൊടുത്തു...പത്രോസ്  
 അവിടുത്തെ പരിത്യജിച്ചു ...മറ്റു  
 ശിഷ്യന്മാർ ഓടിയൊളിച്ചു.അവിടുത്തെ അതഭൂതപ്രവർത്തികളു് കണ്ടവരും  
 അവയുടെ ഫലമനുഭവിച്ചവരും  
 ഇപ്പോൾ എവിടെ?...ഓശാനപാടി എതിരേറ്റവരും ഇന്നു  
 നിശബ്ദരായിരിക്കുന്നു...ഈശോയെ സഹായിക്കുവാനോ,ഒരാശ്വാസവാക്കു  
 പറയുവാനോ അവിടെ ആരുമില്ല...

എന്നെ അനുഗമിക്കുവാൻ ആഗ്രഹിക്കുന്നവൻ സ്വയം പരിത്യജിച്ചു തന്റെ  
 കുരിശും വഹിച്ചുകൊണ്ട് എന്റെ  
 പിന്നാലെ വരട്ടെ എന്ന് അങ്ങ് അരുളിച്ചെയ്തിട്ടുണ്ടല്ലോ.എന്റെ  
 സങ്കടങ്ങളുടെയും ക്ലേശങ്ങളുടെയും കുരുശു  
 ചുമന്നുകൊണ്ട് ഞാൻ അങ്ങേ രക്തമണിഞ്ഞ കാല്പാടുകൾ  
 പിന്തുടരുന്നു.വലയുന്നവരെയും ഭാരം ചുമക്കുന്നവരെയും ആശ്വസിപ്പിക്കുന്ന  
 കർത്താവേ എന്റെ ക്ലേശങ്ങളെല്ലാം പരാതികൂടാതെ സഹിക്കുവാൻ എന്നെ  
 സഹായിക്കണമേ. ധ. സ്വർഗ്ഗ. ധ.നന്മ.

കർത്താവേ....

പരിശുദ്ധ ദേവമാതാവേ...

(മൂന്നാം സ്ഥലത്തേയ്ക്കു പോകുമ്പോൾ)

കുരിശിൻ കനത്തഭാരം താങ്ങുവാൻ  
 കഴിയാതെ ലോകനാഥൻ  
 പാദങ്ങൾ പതറി വീണു കല്ലുകൾ  
 നിറയും പെരുവഴിയിൽ  
 തൃപ്പാദം കല്ലിന്മേൽ  
 തട്ടിമുറിഞ്ഞു,  
 ചെന്നിണം വാർന്നൊഴുകി :  
 മാനവരില്ല  
 വാനവരില്ല  
 താങ്ങിത്തുണച്ചിടുവാൻ:  
 അനുതാപമൂറുന്ന  
 ചുടുകണ്ണുനീർ തുകി-  
 യണയുന്നു മൂന്നിൽ ഞങ്ങൾ .

മൂന്നാം സ്ഥലം

ഈശോമിശിഹാ ഒന്നാം പ്രാവശ്യം വീഴുന്നു  
ഈശോ മിശിഹായേ,.....

കല്ലുകൾ നിറഞ്ഞ വഴി....ഭാരമുള്ള കുരിശ്....ക്ഷീണിച്ച ശരീരം...വിറയ്ക്കുന്ന  
കാലുകൾ...അവിടുന്ന് മുഖം  
കുത്തി നിലത്തു വീഴുന്നു....മുട്ടുകൾ പൊട്ടി രക്തമൊലിക്കുന്നു...യുദ്ധമാർ  
അവിടുത്തെ പരിഹസിക്കുന്നു...പട്ടാളക്കാർ അടിക്കുന്നു.ജനകൂട്ടം  
ആർപ്പുവിളിക്കുന്നു.....അവിടുന്ന് മിണ്ടുന്നില്ല.....

'ഞാൻ സഞ്ചരിയ്ക്കുന്ന വഴികളിൽ അവർ എന്നിക്കു കെണികൾ വെച്ചു.ഞാൻ  
വലത്തേയ്ക്ക് തിരിഞ്ഞു നോക്കി എന്നെ അറിയുന്നവർ  
ആരുമില്ല.ഓടിയൊളിക്കുവാൻ ഇടമില്ല.എന്നെ രക്ഷിക്കുവാൻ ആളുമില്ല.'

അവിടുന്ന് നമ്മുടെ ഭാരം ചുമക്കുന്നു.നമുക്കുവേണ്ടി അവിടുന്ന് സഹിച്ചു.

കർത്താവേ,ഞാൻ വഹിക്കുന്ന കുരിശിനും ഭാരമുണ്ട്.പലപ്പോഴും  
കുരിശോടുകൂടെ ഞാനും നിലത്തു വീണുപോകുന്നു.മറ്റുള്ളവർ അതുകണ്ടു  
പരിഹസിക്കുകയും,എന്റെ വേദന വർദ്ധിപ്പിക്കുകയും  
ചെയ്യാറുണ്ട്.കർത്താവേ എന്നിക്കു വീഴ്ചകൾ ഉണ്ടാകുമ്പോൾ എന്നെത്തന്നെ  
നീയന്ത്രിക്കുവാൻ എന്നെ പഠിപ്പിക്കണമേ.കുരിശു വഹിക്കുവാൻ  
ശക്തിയില്ലാതെ ഞാൻ തളരുമ്പോൾ എന്നെ സഹായിക്കണമേ .

1 സ്വർഗ്ഗ. 1 നമ്പ.

കർത്താവേ,....

പരിശുദ്ധ ദേവമാതാവേ....

(നാലാം സ്ഥലത്തേയ്ക്കു പോകുമ്പോൾ)

വഴിയിൽക്കരഞ്ഞു വന്നോരമ്മയെ  
തനയൻ തിരിഞ്ഞുനോക്കി  
സ്വർഗ്ഗീയകാന്തി ചിന്തും മിഴികളിൽ  
കൂരമ്പു താണിറങ്ങി .  
ആരോടു നിന്നെ ഞാൻ  
സാമ്യപ്പെടുത്തും  
കദനപ്പെരുകൾലേ?  
ആരറിഞ്ഞാഴത്തി-  
ലലതല്ലിനില്ക്കുന്ന  
നിൻ മനോവേദന?

നിൻ കണ്ണുനീരാൽ  
കഴുകേണമെന്നിൽ  
പതിയുന്ന മാലിന്യമെല്ലാം.

നാലാം സ്ഥലം

ഈശോ വഴിയിൽ വെച്ചു തന്റെ മാതാവിനെ കാണുന്നു.

ഈശോമിശിഹായേ....

കുരുശുയാത്ര മുന്നോട്ടു നീങ്ങുന്നു.ഇടയ്ക്ക് സങ്കടകരമായ ഒരു കൂടികാഴ്ച  
...അവിടുത്തെ മാതാവു  
ഓടിയെത്തുന്നു...അവർ പരസ്പരം നോക്കി....കവിഞ്ഞൊഴുകുന്ന നാല്  
കണ്ണുകൾ....വിങ്ങിപ്പൊട്ടുന്ന രണ്ടു ഹൃദയങ്ങൾ....അമ്മയും മകനും  
സംസാരിക്കുന്നില്ല....മകന്റെ വേദന അമ്മയുടെ ഹൃദയം  
തകർക്കുന്നു....അമ്മയുടെ വേദന മകന്റെ ദുഃഖം വർദ്ധിപ്പിക്കുന്നു..

നാല്പതാം ദിവസം ഉണ്ണിയെ ദേവാലയത്തിൽ കാഴ്ച വെച്ച സംഭവം  
മാതാവിന്റെ ഓർമ്മയില് വന്നു.'നിന്റെ  
ഹൃദയത്തിൽ ഒരു വാൾ കടക്കും'എന്നു പരിശുദ്ധനായ ശിമയോൻ അന്ന്  
പ്രവചിച്ചു.

'കണ്ണുനീരോടെ വിതയ്ക്കുന്നവൻ സന്തോഷത്തോടെ കൊയ്യുന്നു'ഈ  
ലോകത്തിലെ നിസ്സാരസങ്കടങ്ങൾ നമുക്കു  
നിത്യഭാഗ്യം പ്രദാനം ചെയ്യുന്നു.

ദുഃഖസമുദ്രത്തിൽ മുഴുകിയ ദിവ്യ രക്ഷിതാവേ,സഹനത്തിന്റെ ഏകാന്ത  
നിമിഷങ്ങളിൽ അങ്ങേ മാതാവിന്റെ  
മാതൃക ഞങ്ങളെ ആശ്വസിപ്പിക്കട്ടെ.അങ്ങയുടെയും അങ്ങേ മാതാവിന്റെയും  
സങ്കടത്തിനു കാരണം ഞങ്ങളുടെ  
പാപങ്ങൾ ആണെന്ന് ഞങ്ങൾ അറിയുന്നു.അവയെല്ലാം പരിഹരിക്കുവാൻ  
ഞങ്ങളെ സഹായിക്കണമേ.

1. സ്വർഗ്ഗ. 1. നന്മ.

പരിശുദ്ധ ദേവമാതാവേ....

(അഞ്ചാം സ്ഥലത്തേയ്ക്ക് പോകുമ്പോൾ)

കുരിശു ചുമന്നു നീങ്ങും നാഥനെ

ശിമയോൻ തുണച്ചിടുന്നു.  
 നാമാ,നിൻ കുരിശു താങ്ങാൻ കൈവന്ന  
 ഭാഗ്യമേ, ഭാഗ്യം.  
 നിൻ കുരിശെത്രയോ  
 ലോലം,നിൻ നുക-  
 മാനന്ദ ദായകം  
 അഴലിൽ വീണുഴലുന്നോർ-  
 കവലംബമേകുന്ന  
 കുരിശേ, നമിച്ചിടുന്നു.  
 സുരലോകനാമാ നിൻ  
 കുരിശൊന്നു താങ്ങുവാൻ  
 തരണേ വരങ്ങൾ നിരന്തരം.

അഞ്ചാം സ്ഥലം

ശിമയോൻ ഈശോയെ സഹായിക്കുന്നു

ഈശോ മിശിഹായേ....

ഈശോ വളരെയധികം തളർന്നു കഴിഞ്ഞു...ഇനി കുരിശോടുകൂടെ മുന്നോട്ടു  
 നീങ്ങുവാൻ ശക്തനല്ല...അവിടുന്നു വഴിയിൽ വെച്ചു തന്നെ  
 മരിച്ചുപോയേക്കുമെന്ന് യൂദന്മാർ ഭയന്നു....അപ്പോൾ ശിമയോൻ  
 എന്നൊരാൾ വയലിൽ നിന്നു വരുന്നത് അവർ കണ്ടു.കെവുറീൻകാരനായ ആ  
 മനുഷ്യൻ  
 അലക്സാണ്ടറിൻറെയും  
 റോപ്പോസിൻറെയുംപിതാവായിരുന്നു...അവിടുത്തെ കുരിശുചുമക്കാൻ  
 അവർ അയാളെ നിർബന്ധിച്ചു-അവർക്ക് ഈശോയോട് സഹതാപം  
 തോന്നിട്ടില്ല,ജീവനോടെ അവിടുത്തെ കുരിശിൽ  
 തറയ്ക്കണമെന്ന് അവർ തീരുമാനിച്ചിരുന്നു.

കരുണാനിധിയായ കർത്താവേ,ഈ സ്ഥിതിയിൽ ഞാൻ അങ്ങയെ  
 കണ്ടിരുന്നുവെങ്കിൽ എന്നെത്തന്നെ വിസ്മരിച്ചു ഞാൻ അങ്ങയെ  
 സഹായിക്കുമായിരുന്നു.എന്നാൽ 'എന്റെ ഈ ചെറിയ സഹോദരന്മാരിൽ  
 ആർക്കെങ്കിലും നിങ്ങൾ സഹായം ചെയ്തപ്പോഴെല്ലാം എനിക്കുതന്നെയാണ്  
 ചെയ്തത് എന്ന് അങ്ങ് അരുളിച്ചെയ്തിട്ടുണ്ടല്ലോ.'അതിനാൽ  
 ചുറ്റുമുള്ളവരിൽ അങ്ങയെ കണ്ടുകൊണ്ട് കഴിവുള്ള വിധത്തിലെല്ലാം  
 അവരെ സഹായിക്കുവാൻ എന്നെ അനുഗ്രഹിക്കണമേ.അപ്പോൾ ഞാനും  
 ശിമയോനെപ്പോലെ അനുഗ്രഹീതനാകും,  
 അങ്ങേ പീഡാനുഭവം എന്നിലൂടെ പൂർത്തിയാവുകയും ചെയ്യും. 1. സ്വർഗ്ഗ. 1.

നന്മ.

കർത്താവേ,....  
പരിശുദ്ധ ദേവമാതാവേ....

(ആറാം സ്ഥലത്തേയ്ക്കു പോകുമ്പോൾ)

വാടിത്തളർന്നു മുഖം -നാമന്റെ  
കണ്ണുകള് താണുമങ്ങി  
വേറോനിക്കാ മിഴിനീർ തൂകിയ-  
ദിവ്യാനനം തുടച്ചു.  
മാലാഖമാർക്കെല്ലാ-  
മാനന്ദമേകുന്ന  
മാനത്തെ പൂനിലാവേ,  
താബോർ മാമല -  
മേലേ നിൻ മുഖം  
സൂര്യനെപ്പോലെ മിന്നി :  
ഇന്നാമുഖത്തിന്റെ  
ലാവണ്യമൊന്നാകെ  
മങ്ങി,ദുഃഖത്തിൽ മുങ്ങി.

ആറാം സ്ഥലം

വേറോനിക്ക മിശിഹായുടെ തിരുമുഖം തുടയ്ക്കുന്നു.

ഈശോമിശിഹായേ.....

ഭക്തയായ വേറോനിക്ക മിശിഹായെ കാണുന്നു...അവളുടെ ഹൃദയം  
സഹതാപത്താൽ നിറഞ്ഞു....അവൾക്ക്  
അവിടുത്തെ ആശ്വസിപ്പിക്കണം..പട്ടാളക്കാരുടെ മദ്ധ്യത്തിലൂടെ അവൾ  
ഈശോയെ സമീപിക്കുന്നു...ആരെങ്കിലും  
എന്തെങ്കിലും പറഞ്ഞുകൊള്ളട്ടെ...സ്നേഹം പ്രതിബന്ധം  
അറിയുന്നില്ല....'പരമാർത്ഥഹൃദയർ അവിടുത്തെ കാണും' 'അങ്ങിൽ  
ശരണപ്പെടുന്നവരാരും നിരാശരാവുകയില്ല.'അവൾ ഭക്തിപൂർവ്വം തന്റെ  
തൂവാലയെടുത്തു  
....രക്തം പുരണ്ട മുഖം വിനയപൂർവ്വം തുടച്ചു....

എന്നോടു സഹതാപിക്കുന്നവരുണ്ടോ എന്ന് ഞാൻ അന്വേഷിച്ചു  
നോക്കി.ആരെയും കണ്ടില്ല.എന്നെയാശ്വസിപ്പിക്കാൻ ആരുമില്ല.(പ്രവാചകൻ



വഴി അങ്ങ് അരുളിച്ചെയ്ത ഈ വാക്കുകൾ എന്റെ  
ചെവികളിൽ മുഴങ്ങിക്കൊണ്ടിരിയ്ക്കുന്നു.സ്നേഹം നിറഞ്ഞ  
കർത്താവേ,വേറോനിക്കായെപ്പോലെ അങ്ങയോടു  
സഹതപിക്കുവാനും അങ്ങയെ ആശ്വസിപ്പിക്കുവാനും ഞാൻ  
ആഗ്രഹിക്കുന്നു.അങ്ങേ പീഡാനുഭവത്തിന്റെ മായാത്ത മുദ്ര എന്റെ  
ഹൃദയത്തിൽ പതിക്കണമേ. 1. സ്വർഗ്ഗ. 1. നന്മ

കർത്താവേ,.....  
പരിശുദ്ധ ദേവമാതാവേ.....

(ഏഴാം സ്ഥലത്തേയ്ക്കു പോകുമ്പോൾ)

ഉച്ചവെയിലിൽ പൊരിഞ്ഞു-ദുസ്സഹ  
മർദ്ദനത്താല് വലഞ്ഞു  
ദേഹം തളർന്നു താണു-രക്ഷകൻ  
വീണ്ടും നിലത്തുവീണു.  
ലോകപാപങ്ങളാ-  
ണങ്ങയെ വീഴിച്ചു  
വേദനിപ്പിച്ചതേവം;  
ഭാരം നിറഞ്ഞൊരാ-  
ക്രൂശു നിർമ്മിച്ചതെന്  
പാപങ്ങൾ തന്നെയല്ലോ:  
താപം കലർന്നങ്ങേ  
പാദം പുണർന്നു ഞാൻ  
കേഴുന്നു ;കനിയേണമെന്നിൽ.

ഏഴാം സ്ഥലം

ഈശോമിശിഹാ രണ്ടാം പ്രാവശ്യം വീഴുന്നു.

ഈ ശോമിശിഹായേ.....

ഈശോ ബലഹീനനായി വീണ്ടും നിലത്തു വീഴുന്നു....മുറിവുകളിൽ നിന്നു  
രക്തമൊഴുകുന്നു...ശരീരമാകെ വേദനിക്കുന്നു.'ഞാൻ പൂഴിയിൽ  
വീണുപോയി :എന്റെ ആൽമാവു ദുഃഖിച്ചു തളർന്നു' ചുറ്റുമുള്ളവർ  
പരിഹസിക്കുന്നു....അവിടുന്ന് അതൊന്നും ഗണ്യമാക്കുന്നില്ല....'എന്റെ  
പിതാവ് എനിക്കുതന്ന പാനപാത്രം ഞാൻ കുടിക്കേണ്ടതല്ലയോ?പിതാവിന്റെ  
ഇഷ്ടം നിറവേറ്റാനല്ലാതെ അവിടുന്നു മറ്റൊന്നും ആഗ്രഹിക്കുന്നില്ല.

മനുഷ്യപാപങ്ങളുടെ ഭാരമെല്ലാം ചുമന്ന മിശിഹായെ, അങ്ങയെ  
ആശ്വസിപ്പിക്കുവാനായി ഞങ്ങൾ അങ്ങയെ  
സമീപിക്കുന്നു. അങ്ങയെക്കൂടാതെ ഞങ്ങൾക്ക് ഒന്നും ചെയ്യുവാൻ  
ശക്തിയില്ല. ജീവിതത്തിന്റെ ഭാരത്താൽ  
ഞങ്ങൾ തളർന്നു വീഴുകയും എഴുന്നേൽക്കുവാൻ കഴിവില്ലാതെ വലയുകയും  
ചെയ്യുന്നു. അങ്ങേ തൃക്കൈ നീട്ടി  
ഞങ്ങളെ സഹായിക്കണമേ. 1. സ്വർഗ്ഗ. 1. നമ്പ.

കർത്താവേ,.....  
പരിശുദ്ധ ദേവമാതാവേ....

(എട്ടാം സ്ഥലത്തേയ്ക്കു പോകുമ്പോൾ)

ഓർശ്ശെമിന് പുത്രീമാരേ, നിങ്ങളി-  
ന്നെന്നെയോർത്തത്തിനേവം  
കരയുന്നു? നിങ്ങളെയും സുതരേയും-  
മോർത്തോർത്തു കേണുകൊൾവിന്:  
വേദന തിങ്ങുന്ന  
കാലം വരുന്നു-  
കണ്ണീരണിഞ്ഞകാലം  
മലകളേ, ഞങ്ങളെ  
മൂടുവിൻ വേഗ മെ-  
ന്നാരവം കേൾക്കുമെങ്ങും.  
കരൾ നൊന്തു കരയുന്ന  
നാരീഗണത്തിനു  
നാമൻ സമാശ്വാസമേകി.

എട്ടാം സ്ഥലം

ഈശോമിശിഹാ ഓർശ്ശം നഗരിയിലെ സ്ത്രീകളെ ആശ്വസിപ്പിക്കുന്നു.

ഈശോമിശിഹായേ....

ഓർശ്ശത്തിന്റെ തെരുവുകൾ ശബ്ദമയമായി ...പതിവില്ലാത്ത ബഹളം കേട്ട്  
സ്ത്രീജനങ്ങൾ വഴിയലേയ്ക്കു വരുന്നു. അവർക്കു സുപരിചിതനായ ഈശോ  
കൊലകളെത്തിലേയ്ക്ക് നയിക്കപ്പെടുന്നു. അവിടത്തെ പേരിൽ അവർക്ക്  
അനുകമ്പ തോന്നി....ഓശാന ഞായറാഴ്ചത്തെ ഘോഷയാത്ര അവരുടെ  
ഓർമ്മയിൽ വന്നു. സൈത്തിൻ കൊമ്പുകളും ജയ് വിളികളും .... അവർ  
കണ്ണുനീർവാർത്തു കരഞ്ഞു...

അവരുടെ സഹതാപപ്രകടനം അവിടുത്തെ ആശ്വസിപ്പിച്ചു.അവിടുന്ന് അവരോടു പറയുന്നു.'നിങ്ങളെയും നിങ്ങളുടെ കുഞ്ഞുങ്ങളെയും ഓർത്തു കരയുവിൻ.'

ഏതാനും വർഷങ്ങൾക്കുള്ളിൽ ഓർശ്ശം ആക്രമിക്കപ്പെടും ....അവരും അവരുടെ കുട്ടികളും പട്ടിണി കിടന്നു മരിക്കും...ആ സംഭവം അവിടുന്നു പ്രവചിക്കുകയായിരുന്നു.അവിടുന്നു സ്വയം മറന്ന് അവരെ ആശ്വസിപ്പിക്കുന്നു.

എളിയവരുടെ സങ്കേതമായ കർത്താവേ,ഞെരുക്കത്തിന്റെ കാലത്ത് ഞങ്ങളെ ആശ്വസിപ്പിക്കുന്ന ദൈവമേ,അങ്ങേ ദാരുണമായ പീഡകൾ ഓർത്ത് ഞങ്ങൾ ദുഃഖിക്കുന്നു.അവയ്ക്ക് കാരണമായ ഞങ്ങളുടെ പാപങ്ങളോർത്ത് കരയുവാനും ഭാവിയിൽ പരിശുദ്ധരായി ജീവിക്കുവാനും ഞങ്ങളെ അനുഗ്രഹിക്കണമേ.

1. സർഗ്ഗ. 1 നമ്പ.

കർത്താവേ...  
പരിശുദ്ധ ദേവമാതാവേ...

(ഒൻപതാം സ്ഥലത്തേയ്ക്കു പോകുമ്പോൾ)

കൈകാലുകൾ കുഴഞ്ഞു - നാഥന്റെ  
തിരുമെയ് തളർന്നുലഞ്ഞു  
കുരിശുമായ് മൂന്നാമതും പൂഴിയിൽ  
വീഴുന്നു ദൈവപുത്രൻ  
മെഴുകുപോലെന്നുടെ  
ഹൃദയമുരുകി  
കണ്ഠം വരണ്ടുണങ്ങി  
താണുപോയ് നാവെന്റെ  
ദേഹം നൂറുങ്ങി  
മരണം പറന്നിറങ്ങി  
വളരുന്നു ദുഃഖങ്ങൾ  
തളരുന്നു പൂമേനി  
ഉറുകുന്നു കരളിന്റെയുള്ളം .

ഒൻപതാം സ്ഥലം

ഈശോ മൂന്നാം പ്രാവശ്യം വീഴുന്നു.

ഈശോമിശിഹായേ ...

മുന്നോട്ടു നീങ്ങുവാൻ അവിടുത്തേയ്ക്ക് ഇനി ശക്തിയില്ല.രക്തമെല്ലാം  
തീരാറായി....തല കറങ്ങുന്നു....ശരീരം  
വിറയ്ക്കുന്നു...അവിടുന്ന് അതാ നിലംപതിക്കുന്നു....സ്വയം  
എഴുന്നേൽക്കുവാൻ ശക്തിയില്ല....ശത്രുക്കൾ അവിടുത്തെ  
വലിച്ചെഴുന്നേല്പിക്കുന്നു....

ബലി പൂർത്തിയാകുവാൻ ഇനി വളരെ സമയമില്ല.....അവിടുന്ന് നടക്കുവാൻ  
ശ്രമിക്കുന്നു....

'നീ പീഡിപ്പിക്കുന്ന ഈശോയാകുന്നു ഞാൻ'എന്നു ശാവോലിനോട്  
അരുളിച്ചെയ്ത വാക്കുകൾ ഇപ്പോൾ നമ്മെ  
നോക്കി അവിടുന്ന് ആവർത്തിക്കുന്നു.

ലോകപാപങ്ങൾക്കു പരിഹാരം ചെയ്ത കർത്താവേ,അങ്ങേ പീഡകളുടെ  
മുമ്പിൽ എന്റെ വേദനകൾ എത്ര  
നിസ്സാരമാകുന്നു.എങ്കിലും ജീവിതഭാരം നിമിത്തം,ഞാൻ പലപ്പോഴും  
ക്ഷീണിച്ചുപോകുന്നു.(പ്രയാസങ്ങൾ എന്നെ അലട്ടിക്കൊണ്ടിരിയ്ക്കുന്നു.ഒരു  
വേദന തീരും മുമ്പ് മറ്റൊന്നു വന്നുകഴിഞ്ഞു.ജീവിതത്തിൽ നിരാശനാകാതെ  
അവയെല്ലാം അങ്ങയെ ഓർത്തു സഹിക്കുവാൻ എനിക്കു ശക്തി  
തരണമേ.എന്തെന്നാൽ എന്റെ ജീവിതം ഇനി എത്ര  
നീളമെന്ന് എനിക്കറിഞ്ഞുകൂടാ 'ആർക്കും വേല ചെയ്യാൻ പാടില്ലാത്ത  
രാത്രികാലം അടുത്തു വരികയാണല്ലോ'

1. സ്വർഗ്ഗ. 1. നന്മ  
കർത്താവേ,...  
പരിശുദ്ധ ദേവമാതാവേ....

(പത്താം സ്ഥലത്തേയ്ക്കു പോകുമ്പോൾ)

എത്തി വിലാപയാത്ര കാൽവരി-  
ക്കുന്നിൻ മുകൾപ്പുരപ്പില്  
നാഥന്റെ വസ്ത്രമെല്ലാം ശത്രുക്ക-  
ളൊന്നായുരിഞ്ഞു നീക്കി  
വൈരികൾ തിങ്ങിവ-  
രുന്നെന്റെ ചുറ്റിലും  
ഘോരമാം ഗർജനങ്ങളു് !  
ഭാഗിച്ചെടുത്തന്റെ

വസ്ത്രങ്ങളെല്ലാം  
പാപികൾ വൈരികൾ.  
നാമാ,വിശുദ്ധിതൻ  
തൂവെള്ള വസ്ത്രങ്ങൾ  
കനിവാർന്നു ചാർത്തേണമെന്നെ.

പത്താം സ്ഥലം

ദിവ്യ രക്ഷകന്റെ വസ്ത്രങ്ങൾ ഉരിഞ്ഞെടുക്കുന്നു.

ഈ ശോമിശിഹായേ.....

ഗാഗുൽത്തായിൽ എത്തിയപ്പോൾ അവർ അവിടുത്തേയ്ക്ക് മീറ കലർത്തിയ  
വീഞ്ഞുകൊടുത്തു:എന്നാൽ  
അവിടുന്ന് അത് സ്വീകരിച്ചില്ല.അവിടുത്തെ വസ്ത്രങ്ങൾ നാലായി ഭാഗിച്ച്  
ഓരോരുത്തർ ഓരോ ഭാഗം എടുക്കുകയും ചെയ്തു.മേലകി തയ്യൽ കൂടാതെ  
നെയ്യപ്പെട്ടതായിരുന്നു.അത് ആർക്ക് ലഭിക്കണമെന്നു ചിട്ടിയിട്ടു  
തീരുമാനിക്കാം എന്ന് അവർ പരസ്പരം പറഞ്ഞു.

'എന്റെ വസ്ത്രങ്ങൾ അവർ ഭാഗിച്ചെടുത്തു.എന്റെ മേലകിക്കുവേണ്ടി അവർ  
ചിട്ടിയിട്ടു' എന്നുള്ള തിരുവെഴുത്തു അങ്ങനെ അന്വർത്ഥമായി

രക്തത്താൽ ഒട്ടിപ്പിടിച്ച്ചിരുന്ന വസ്ത്രങ്ങൾ ഉരിഞ്ഞെടുക്കപ്പെട്ടപ്പോൾ  
ദുസ്സഹമായ വേദനയനുഭവിച്ച മിശിഹായേ,പാപം നിറഞ്ഞ പഴയ മനുഷ്യനെ  
ഉരിഞ്ഞുമാറ്റി അങ്ങയെ ധരിക്കുവാനും,മറ്റൊരു ക്രിസ്തുവായി  
ജീവിക്കുവാനും എന്നെ അനുഗ്രഹിക്കണമേ. 1.സ്വർഗ്ഗ. 1. നമ്പ.

കർത്താവേ,....

പരിശുദ്ധ ദേവമാതാവേ....

(പതിനൊന്നാം സ്ഥലത്തേയ്ക്കു പോകുമ്പോൾ)

കുരിശിൽക്കിടത്തിടുന്നു നാമന്റെ  
കൈകാൽ തറച്ചിടുന്നു-  
മർത്യനു രക്ഷനൽകാനെത്തിയ  
ദിവ്യമാം കൈകാലുകൾ  
"കനിവറ്റ വൈരികൾ  
ചേർന്നു തുള്ളിച്ചെന്റേ  
കൈകളും കാലുകളും  
പെറുകുന്നു വേദന -

യൂറുകുന്നു ചേതന ;  
നിലയറ്റ നീർക്കയം  
"മരണം പരത്തിയോ-  
രിരുളിൽ കൂടുങ്ങി ഞാൻ:  
ഭയമെന്നെയൊന്നായ് വിഴുങ്ങി."

പതിനൊന്നാം സ്ഥലം

ഈശോമിശിഹാ കുരിശിൽ തറയ്ക്കപ്പെടുന്നു

ഈശോമിശിഹായേ.....

ഈശോയെ കുരിശിൽ കിടത്തി കൈകളിലും കാലുകളിലും അവർ ആണി  
തറയ്ക്കുന്നു.....ആണിപ്പഴുതുകളി ലേയ്ക്കു കൈകാലുകൾ വലിച്ചു  
നീട്ടുന്നു.....

ഉഗ്രമായ വേദന....മനുഷ്യനു സങ്കല്പിക്കാൻ കഴിയാത്തവിധം ദുസ്സഹമായ  
പീഡകൾ....എങ്കിലും അവിടുത്തെ  
അധരങ്ങളിൽ പരാതിയില്ല.....കണ്ണുകളിൽ നൈരാശ്യമില്ല.....പിതാവിന്റെ  
ഇഷ്ടം നിറവേറട്ടെ എന്ന് അവിടുന്നു  
പ്രാർത്ഥിക്കുന്നു.

ലോക രക്ഷകനായ കർത്താവേ,സ്നേഹത്തിന്റെ പുതിയ സന്ദേശവുമായി വന്ന  
അങ്ങയെ ലോകം കുരിശിൽ തറച്ചു.അങ്ങേ ലോകത്തിൽ നിന്നല്ലാത്തതിനാൽ  
ലോകം അങ്ങയെ ദേഷിച്ചു.യജമാനനേക്കാൾ വലിയ  
ദാസനില്ലെന്ന് അങ്ങ് അരുളിച്ചെയ്തിട്ടുണ്ടല്ലോ.അങ്ങയെ പീഡിപ്പിച്ചവർ  
ഞങ്ങളെയും പീഡിപ്പിക്കുമെന്നു ഞങ്ങളറിയുന്നു.അങ്ങയോടു കൂടെ  
കുരിശിൽ തറയ്ക്കപ്പെടുവാനും,ലോകത്തിനു മരിച്ച്,അങ്ങയ്ക്കുവേണ്ടി  
മാത്രം ജീവിക്കുവാനും ഞങ്ങളെ അനുഗ്രഹിക്കണമേ. 1.സ്വർഗ്ഗ. 1..നന്മ.

കർത്താവേ,...  
പരിശുദ്ധ ദേവമാതാവേ.....

(പന്ത്രണ്ടാം സ്ഥലത്തേയ്ക്കു പോകുമ്പോൾ)

കുരിശിൽ കിടന്നു ജീവൻ പിരിയുന്നു  
ഭൂവനൈകനാഥനീശോ  
സൂര്യൻ മറഞ്ഞിരുണ്ടു-നാടെങ്ങു-  
മന്ധകാരം നിറഞ്ഞു.  
"നരികൾക്കുറങ്ങുവാ-

നളയുണ്ടു, പറവയ്ക്കു  
കൂടുണ്ടു പാർക്കുവാൻ  
നരപുത്രനൂഴിയിൽ  
തലയൊന്നു ചായ്ക്കുവാ-  
നിടമില്ലാരോടവു"  
പുൽക്കൂടുതൊട്ടങ്ങേ  
പുൽകുന്ന ദാരിദ്ര്യം  
കുരിശോളം കൂട്ടായി വന്നു.

പന്ത്രണ്ടാം സ്ഥലം

ഈശോമിശിഹാ കുരിശിന്മേൽ തൂങ്ങി മരിക്കുന്നു.

ഈശോമിശിഹായേ....

രണ്ടു കള്ളന്മാരുടെ നടുവിൽ അവിടുത്തെ അവർ കുരിശിൽ  
തറച്ചു...കുരിശിൽ കിടന്നുകൊണ്ട് ശത്രുക്കൾക്കു വേണ്ടി അവിടുന്ന്  
പ്രാർത്ഥിക്കുന്നു....നല്ല കള്ളനെ ആശ്വസിപ്പിക്കുന്നു....മാതാവു മറ്റു  
സ്ത്രീകളും  
കരഞ്ഞുകൊണ്ട് കുരിശിനു താഴെ നിന്നിരുന്നു.'ഇതാ നിന്റെ മകൻ' എന്ന്  
അമ്മയോടും,ഇതാ നിന്റെ അമ്മ എന്ന് യോഹന്നാനോടും അവിടുന്ന്  
അരുളിച്ചെയ്തു.മൂന്നുമണി സമയമായിരുന്നു.'എന്റെ പിതാവേ,അങ്ങേ  
കൈകളിൽ  
എന്റെ ആൽമാവിനെ ഞാൻ സമർപ്പിക്കുന്നു,എന്നരുളിച്ചെയ്ത അവിടുന്ന്  
മരിച്ചു.പെട്ടെന്ന് സൂര്യൻ ഇരുണ്ടു,ആറുമണിവരെ ഭൂമിയിലെങ്ങും  
അന്ധകാരമായിരുന്നു.ദേവാലയത്തിലെ തിരശീല നടുവേ കീറിപ്പോയി.  
ഭൂമിയിളകി;പാറകൾ പിളർന്നു.പ്രേതാലയങ്ങൾ തുറക്കപ്പെട്ടു.

ശതാധിപൻ ഇതെല്ലാം കണ്ട് ദൈവത്തെ സ്തുതിച്ചുകൊണ്ട് ഈ മനുഷ്യൻ  
യഥാർത്ഥത്തിൽ നീതിമാനായിരുന്നു,എന്ന് വിളിച്ചുപറഞ്ഞു.കണ്ടു നിന്നവർ  
മാറത്തടിച്ചുകൊണ്ടു മടങ്ങിപ്പോയി.

'എനിക്ക് ഒരു മാമ്മോദീസാ മുങ്ങുവാനുണ്ട് അത് പൂർത്തിയാകുന്നതുവരെ  
ഞാൻ അസ്വസ്ഥനാകുന്നു.'  
കർത്താവേ,അങ്ങ് ആഗ്രഹിച്ച മാമ്മോദീസാ അങ്ങ് മുങ്ങിക്കഴിഞ്ഞു.അങ്ങേ  
ദഹനബലി അങ്ങ് പൂർത്തിയാക്കി.

എന്റെ ബലിയും ഒരിക്കൽ പൂർത്തിയാകും.ഞാനും ഒരു ദിവസം  
മരിക്കും.അന്ന് അങ്ങയെപ്പോലെ ഇപ്രകാരം  
പ്രാർത്ഥിക്കുവാൻ എന്നെ അനുവദിക്കണമേ.എന്റെ പിതാവേ,ഭൂമിയിൽ

ഞാൻ അങ്ങയെ മഹത്വപ്പെടുത്തി;എന്നെ  
ഏല്പിച്ചിരുന്ന ജോലി ഞാൻ പൂർത്തിയാക്കി.ആകയാൽ അങ്ങേപ്പക്കൽ  
എന്നെ മഹത്വപ്പെടുത്തണമേ.

1. സ്വർഗ്ഗ.1.നന്മ.

കർത്താവേ....  
പരിശുദ്ധ മാതാവേ....

(പതിമൂന്നാം സ്ഥലത്തേയ്ക്കു പോകുമ്പോൾ)

അരുമസുതന്റേമേനി-മാതാവു  
മടിയിൽക്കിടത്തിടുന്നു:  
അലയാഴിപോലെ നാമേ,നിൻ ദുഃഖ-  
മതിരു കാണാത്തതല്ലോ.  
പെരുകുന്ന സന്താപ-  
മുനയേറ്റഹോ നിന്റെ  
ഹൃദയം പിളർന്നുവല്ലോ  
ആരാരുമില്ല തെ-  
ല്ലാശ്വാസമേകുവാ-  
നാകുലനായികേ.  
"മുറ്റുന്ന ദുഃഖത്തിൽ  
ചുറ്റും തിരഞ്ഞു ഞാൻ  
കിട്ടീലൊരാശ്വാസമെങ്ങും."

പതിമൂന്നാം സ്ഥലം

മിശിഹായുടെ മൃതദേഹം മാതാവിന്റെ മടിയിൽ കിടത്തുന്നു.

ഈശോമിശിഹായേ ....

അന്ന് വെള്ളിയാഴ്ചയായിരുന്നു.പിറ്റേന്ന് ശാബതമാകും.അതുകൊണ്ട്  
ശരീരങ്ങൾ രാത്രി കുരിശിൽ കിടക്കാൻ  
പാടില്ലെന്നു യൂദന്മാർ പറഞ്ഞു.എന്തെന്നാൽ ആ ശാബതം വലിയ  
ദിവസമായിരുന്നു.തന്മൂലം കുരിശിൽ  
തറയ്ക്കപ്പെട്ടവരുടെ കണകാലുകൾ തകർത്തു ശരീരം താഴെയിറക്കണമെന്ന്  
അവർ പീലാത്തോസിനോട് ആവശ്യപ്പെട്ടു.ആകയാൽ പടയാളികൾ വന്നു  
മിശിഹായോടുകൂടെ കുരിശിൽ തറയ്ക്കപ്പെട്ടിരുന്ന രണ്ടുപേരുടെയും  
കണകാലുകൾ തകർത്തു.ഈശോ പണ്ടേ മരിച്ചുകഴിഞ്ഞിരുന്നു എന്നു



കണ്ടതിനാൽ അവിടുത്തെ കണകാലുകൾ തകർത്തില്ല. എങ്കിലും പടയാളികളിൽ ഒരാൾ കൂന്തം കൊണ്ട് അവിടുത്തെ വിലാപ്പുറത്തു കുത്തി. ഉടനെ അവിടെ നിന്നു രക്തവും വെള്ളവും ഒഴുകി. അനന്തരം മിശിഹായുടെ മൃതദേഹം കുരിശിൽ നിന്നിറക്കി അവർ മാതാവിന്റെ മടിയിൽ കിടത്തി.

ഏറ്റു വ്യാകുലയായ മാതാവേ, അങ്ങേ വത്സല പുത്രൻ മടിയിൽ കിടന്നുകൊണ്ടു മൃകമായ ഭാഷയിൽ അന്ത്യയാത്ര പറഞ്ഞപ്പോൾ അങ്ങ് അനുഭവിച്ച സങ്കടം ആർക്കു വിവരിക്കാൻ കഴിയും? ഉണ്ണിയായി പിറന്ന ദൈവകുമാരനെ ആദ്യമായി കൈയിലെടുത്തതു മുതൽ ഗാഗുൽത്താവരെയുള്ള സംഭവങ്ങൾ ഓരോന്നും അങ്ങേ ഓർമ്മയിൽ തെളിഞ്ഞു നിന്നു. അപ്പോൾ അങ്ങ് സഹിച്ച പീഡകളെയോർത്തു ജീവിത ദുഃഖത്തിന്റെ ഏകാന്തനിമിഷങ്ങളിൽ ഞങ്ങളെ ധൈര്യപ്പെടുത്തിയാശ്വസിപ്പിക്കണമേ. 1. സ്വർഗ്ഗ. 1. നമ്പ.

കർത്താവേ...  
പരിശുദ്ധ ദേവമാതാവേ...

(പതിനാലാം സ്ഥലത്തേയ്ക്കുപോകുമ്പോൾ)

നാമന്റെ ദിവ്യദേഹം വിധിപോലെ  
സംസ്കരിച്ചിടുന്നിതാ  
വിജയം വിരിഞ്ഞുപൊങ്ങും ജീവന്റെ  
ഉറവയാണക്കുടീരം  
മൂന്നുനാൾ മത്സ്യത്തി-  
നുള്ളിൽക്കഴിഞ്ഞൊരു  
യുനാൻ പ്രവാചകൻ പോൽ  
ക്ലേശങ്ങളെല്ലാം  
പിന്നിട്ടു നാമൻ  
മൂന്നാം ദിനമുയിർക്കും:  
പ്രഭയോടുയിർത്തങ്ങേ  
വരവേല്പിനെത്തീടാൻ  
വരമേകണേ ലോകനാമാ.

പതിനാലാം സ്ഥലം

ഈശോമിശിഹായുടെ മൃതദേഹം കല്ലറയിൽ സംസ്കരിക്കുന്നു.  
ഈശോമിശിഹായെ.....

അനന്തരം പീലാത്തോസിന്റെ അനുവാദത്തോടെ റംസാക്കാരനായ ഔസേപ്പ് ഈശോയുടെ മൃതദേഹം ഏറ്റെടുത്തു. നൂറു നാത്തലോളം സുഗന്ധകൂട്ടുമായി നിക്ഷോഭമൂസും അയാളുടെ കൂടെ വന്നിരുന്നു. യൂദന്മാരുടെ ആചാരമനുസരിച്ചു കച്ചകളും പരിമളദ്രവ്യങ്ങളും കൊണ്ടു ശരീരം പൊതിഞ്ഞു. ഈശോയെ കുരിശിൽ തറച്ചിടത്ത് ഒരു തോട്ടവും, അവിടെ ഒരു പുതിയ കല്ലറയുമുണ്ടായിരുന്നു. ശാബതം ആരംഭിച്ചിരുന്നതുകൊണ്ടും കല്ലറ അടുത്തായിരുന്നതുകൊണ്ടും, അവർ ഈശോയെ അവിടെ സംസ്കരിച്ചു.

'അങ്ങ് എന്റെ ആൽമാവിനെ പാതാളത്തിൽ തള്ളുകയില്ല; അങ്ങേ പരിശുദ്ധൻ അഴിഞ്ഞുപോകുവാൻ അനുവദിക്കുകയുമില്ല.'

അനന്തമായ പീഡകൾ സഹിച്ച് മഹത്വത്തിലേയ്ക്കു പ്രവേശിച്ച മിശിഹായേ, അങ്ങയോടുകൂടി മരിക്കുന്നവർ അങ്ങയോടുകൂടി ജീവിക്കുമെന്നും ഞങ്ങൾ അറിയുന്നു. മാമ്മോദീസാ വഴിയായി ഞങ്ങളും അങ്ങയോടുകൂടെ സംസ്കരിക്കപ്പെട്ടിരിക്കയാണല്ലോ. രാവു പകലും അങ്ങേ പീഡാനുഭവത്തെപ്പറ്റി ചിന്തിച്ചുകൊണ്ട് പാപത്തിനു മരിച്ചവരായി ജീവിക്കുവാൻ ഞങ്ങളെ അനുഗ്രഹിക്കണമേ. 1. സ്വർഗ്ഗ. 1. നന്മ.

കർത്താവേ....  
പരിശുദ്ധദേവമാതാവേ....

സമാപന ഗാനം

ലോകത്തിലാഞ്ഞു വീശി സത്യമാം  
നാകത്തിൻ ദിവ്യകാന്തി :  
സ്നേഹം തിരഞ്ഞിറങ്ങി പാവന  
സ്നേഹപ്രകാശതാരം:  
നിന്ദിച്ചു മർത്യനാ-  
സ്നേഹത്തിടമ്പിനെ  
നിർദ്ദയം ക്രൂശിലേറ്റി;  
നന്ദിയില്ലാത്തവർ  
ചിന്തയില്ലാത്തവർ-  
നാമാ, പൊറുക്കേണമേ.  
നിൻ പീഡയോർത്തോർത്തു  
കണ്ണീരൊഴുക്കുവാൻ  
നൽകേണമേ നിൻ വരങ്ങൾ.

സമാപന പ്രാർത്ഥന

നീതിമാനായ പിതാവേ,അങ്ങയെ രന്ജിപ്പിക്കുവാൻ സ്വയം ബലിവസ്തുവായിത്തീർന്ന പ്രിയപുത്രനെ സ്വീകരിച്ചുകൊണ്ടു ഞങ്ങളുടെ പാപങ്ങൾ പൊറുക്കുകയും,ഞങ്ങളോടു രമ്യപ്പെടുകയും ചെയ്യണമേ.

അങ്ങേ തിരുക്കുമാരൻ ഗാഗുൽത്തായില് ചിന്തിച്ച തിരുരക്തം ഞങ്ങൾക്കുവേണ്ടി പ്രാർത്ഥിക്കുന്നു.ആ തിരുരക്തത്തെയോർത്തു ഞങ്ങളുടെ പ്രാർത്ഥന കൈക്കൊള്ളണമേ.

ഞങ്ങളുടെ പാപം വലുതാണെന്ന് ഞങ്ങളുറിയുന്നു.എന്നാൽ അങ്ങേ കാരുണ്ഡം അതിനേക്കാൾ വലുതാണല്ലോ.ഞങ്ങളുടെ പാപങ്ങൾ കണക്കിലെടുക്കുമ്പോള് അവയ്ക്കുവേണ്ടിയുള്ള ഈ പരിഹാരബലിയെയും ഗൌനിക്കേണമേ.

ഞങ്ങളുടെ പാപങ്ങൾ നിമിത്തം അങ്ങേ പ്രിയപുത്രൻ ആണികളാൽ തറയ്ക്കപ്പെടുകയും കുന്തത്താൽ കുന്തപ്പെടുകയും ചെയ്തു.അങ്ങേ പ്രസാദിപ്പിക്കാൻ അവിടുത്തെ പീഡകൾ ധാരാളം മതിയല്ലോ.

തന്റെ പുത്രനെ ഞങ്ങൾക്ക് നൽകിയ പിതാവിനു സ്തുതിയും കുരിശുമരണത്താൽ ഞങ്ങളെ രക്ഷിച്ച പുത്രന് ആരാധനയും പരിശുദ്ധാൽമാവിനു സ്തോത്രവുമുണ്ടായിരിക്കട്ടെ.ആമ്മേൻ. 1.  
സ്വർഗ്ഗ.1.നന്മ

മനസ്താപപ്രകരണം